



Press Release

PR150967

04.05.2015

FTUH TAL-PARLAMENT IL-ĠDID

Onorevoli Speaker, Onorevoli Prim Ministru, Onorevoli Kap tal-Opposizzjoni, Onorevoli deputati parlamentari,

Il-ġrajja tal-lum hija ġrajja sinifikanti, għaliex se tintrabat ma' mixja storika li teħodna lura għal hafna snin u li kienet imnebbha mill-ħtieġa li pajjiżna jkun indipendenti, hieles u sovrani, b'vuċi u rwol internazzjonali li evolva skond ir-realtajiet soċjo-storiċi li kienu jdawruna u li mingħajr dubju sawruna.

Min-naġa l-oħra dan is-sit li sa f'it snin ilu kien ifakkarna fl-effett ikrah tat-Tieni Gwerra Dinjija, illum din il-binja li qed ninawguraw għandha tfakkarna li, minkejja is-snin u minkejja d-differenzi, iċ-ċokon u l-limitazzjonijiet tiegħu, pajjiżna xorta m'xallu jimxi 'l quddiem, jinbena, jimmodernizza ruħu, grazzi għall-ħidma kollettiva ta' daww kollha f'pajjiżna li emmnu u hadmu b'risq il-poplu tagħna.

Illum ukoll, dan il-bini ġdid, fejn il-Parlament Malti se jibda jiltaqa' qed jagħtina opportunità biex nagħmlu f'it riflessjonijiet dwar id-demokrazija f'pajjiżna u l-ġid li nistgħu nagħmlu permezz tagħha.

Il-Parlament huwa l-oġġla istituzzjoni demokratika Maltija. Fil-fehma tiegħi, demokrazija b'saħħitha u ġenwina hi dik li, waqt li tirrifletti l-għażliet tal-maġġoranza f'sistema bħal tagħna, ta' demokrazija rappreżentattiva, tagħti wkoll widen u tirrispetta, l-ideat tal-minoranza, mhux biss dik parlamentari, iżda wkoll, ta' vuċijiet fis-soċjetà ingenerali. Demokrazija b'saħħitha u ġenwina trid tirrifletti wkoll, il-vuċijiet ta' daww fostna, li qed ibatu soċjalment, għaliex dawn, mhux bilfors għandhom vuċi b'saħħitha li tinstema'.

Bl-istess mod, demokrazija b'saħħitha għandha tirrifletti s-soċjetà kollha kemm hi. Meta llum, naraw li r-rappreżentanza tan-nisa fil-Parlament Malti, meta kkomparata ma' ta' pajjiżi oħra fl-Unjoni Ewropea, u ssibha li hija 13% biss, u li din ir-rata hija fost lanqas fl-Unjoni Ewropea, bilfors ikolli nappella biex naħdmu aktar biex ir-rappreżentanza tan-nisa fi hdan din l-oġġla istituzzjoni ta' pajjiżna, tkun ferm aktar preżenti fiż-żmien li ġej, jekk irridu tassew Parlament li jkun verament rappreżentattiv tas-soċjetà sħiħa Maltija.

Il-ftuħ ta' dan il-bini ġdid għall-Parlament Malti, għandu jipprovdi opportunità sabiex id-deputati eletti mill-poplu, juru aktar rispettt lejn xulxin, fejn ikun l-argument li jgħodd u mhux it-tgħajjir personali. It-tgħajjir ma jagħtiex għieh lil min jagħmlu. Lanqas ma jagħti għieh lil din l-oġġla istituzzjoni ta' pajjiżna. Fil-fehma tiegħi, meta l-membri parlamentari f'pajjiżna ma jurux rispettt xieraq lejn xulxin, ma jkunux qed jirrispettaw lill-poplu li elegħom biex jirrapreżentawh, għaliex huwa l-Parlament kollu kemm hu, li jirrapreżenta lill-poplu Malti b'mod sħiħ.

Attachments: none

Page: 1 of 4

Huwa meta l-membri kollha tal-kamra jkunu kapaci jirrispettaw lil xulxin, li l-Poplu tagħna jkun kapaci jirrispetta u jagħraf il-htiega li nittolleraw u napprezzaw il-fehmiet ta' xulxin, anke meta ma naqblux ma' xulxin.

Għalhekk nappella biex dan l-eżempju li jinħtieg li nagħtu lill-poplu tagħna jsir il-mod kif nimxu 'l quddiem fil-ħajja parlamentari ta' pajjiżna.

Kemm huma waqtiet sbieħ fid-demokrazija ta' pajjiżna, meta l-Parlament isib il-mezz kif jaddatta l-ahjar idejat minn kull naha u jinstab qbil unanimu fuq ligijiet. F'dawn il-waqtiet, toħroġ l-aqwa turija ta' maturità politika u responsabilità shiħa tagħkom bhala rappreżentanti tagħna l-poplu.

Bla dubju ta' xejn il-kritika tinħtieg li ssir, iżda l-kritika għandha ssir fi spirtu kostruttiv bil-għan li mmexxu dan il-pajjiż 'il quddiem.

Meta missirijietna ddecidew li jieħdu t-triq tad-demokrazija għal pajjiżna, hallewlna diversi eżempji ta' maturità u għaqda politika.

Il-maturità politika toħroġ fl-aqwa tagħha, fil-proċess ta' tibdil kostituzzjonali fejn hemm bżonn tal-approvazzjoni taż-żewġ terzi tal-kamra. Nazzarda ngħid li anki hawn, fid-diskussjoni u fid-deċiżjoni, il-vuċijiet ta' nies oħra mhux rappreżentati f'din il-kamra iżda li jgawdu ċertu appoġġ mill-poplu għandhom jinstemgħu fl-ispirtu ta' demokrazija sostantiva u inklussiva.

Nieħu l-opportunità, biex infakkarkom fil-wegħdi elettorali li għamiltu biex taġġornaw il-Kostituzzjoni Repubblikana sabiex tirrifletti l-aspirazzjonijiet u l-htigijiet tal-lum. Irrid infakkarkom li din l-ogħla ligi ta' pajjiżna tipprovdi s-salvagwardji meħtieġa għall-ħarsien tad-drittijiet tal-poplu tagħna, kif ukoll toffri l-qafas regolatorju għall-operat demokratiku tal-istrutturi tagħna li jassiguraw li l-Maltin u l-Għawdxin ikunu rrispettati.

Konvinta li kulhadd jaf li kull għodda tinħtieg aġġornament biex tibqa' effettiva. Hekk ukoll il-Kostituzzjoni, trid tkun aġġornata jekk tassew trid taqdi lill-Poplu Malti.

Sadanittant bhala poplu għandna biex inkunu kburin, għaliex għandna kamra tad-deputati li tinkludi nies li ġejjin minn diversi oqsma u mogħnija b'talenti differenti. Dan jawgura tajjeb għat-tigdid demokratiku ta' pajjiżna li jeħtieg aġġornament u tishiħ kontinwu.

Għalhekk nawgura li dan il-bini ġdid joffri spazju fejn il-membri tal-kamra jkollhom il-facilitajiet meħtieġa biex ikunu f'qagħda li mhux biss ikomplu jaġġornaw iżda jkollhom il-mezz biex ikunu fornuti bl-informazzjoni u t-tagħrif meħtieġ halli jkunu jistgħu jaqdu dmirhom bl-aqwa mod.

Sadanittant ma nistax f'okkażjoni bhal tal-lum ninjora dak li qed jiġri madwarna. Pajjiżna u r-reġjun ta' madwarna qed jaffaċċjaw sitwazzjoni fejn eluf u eluf ta' nies qed jitolqu minn kontinenti milquta mill-konsegwenzi koroh ta' storja kolonjali flimkien ma' sitwazzjonijiet ta' vjolenza li jieħdu forom differenti.

Eluf ta' nies qed jitolqu biex jitbiegħdu wkoll minn stat imwiegħer ta' sottożvilupp bi fit possibilitajiet ta' mpjieg, gwerer ċivili li għandhom parti mill-għeruf tagħhom fl-industrija tal-armamenti, il-firxa tal-mard qerriedi bħal fil-każ tal-Ebola u l-effetti koroh tal-bidla fil-klima.

Hemm ukoll *policies* li mhumiex ko-erenti, li ma jaspirawx koezjoni soċjali globali, bħalma huma s-sussidji li jingħataw lill-bdiewa fl-Amerika ta' Fuq u fl-Ewropa, li tagħmilha diffiċli għall-bdiewa fl-Afrika biex jidhlu fis-swieq u jbieghu l-prodotti tagħhom.

Dawn is-sitwazzjonijiet u oħrajn iwasslu biex nies ta' etajiet differenti jsalpaw lejn pajjiżi oħra. Jippruvaw jaqsmu d-deżert tas-Saħara, għal ġol-Libja u pajjiżi oħra fl-Afrika ta' Fuq, bis-sitwazzjonijiet diffiċli li hemm, biex imbagħad jittantaw xortihom jaqsmu lejn l-Ewropa, wara li jkunu taw ġidhom lil min lest jisfrutta l-miżerja tagħhom. Dawk li jirnexxihom jaslu hawn u fuq il-kontinent Ewropew, forsi anki wara li tilfu xi għezież tagħhom tul l-istess vjaġġ, isibu ruħhom f'sitwazzjonijiet diffiċli ta' xort'oħra.

Għezież membri ta' dan il-Parlament, jeħtieġ li nagħmlu sforz kollettiv sabiex nisimgħu l-ilmenti ta' dawn in-nies li m'għandhomx *lobby* b'saħħtu.

L-għarfien u l-kumpassjoni huma żewġ kwalitajiet li nemmen li huma dmirijiet ta' kull membru ta' din il-Kamra, anki fl-ispirtu ta' solidarjetà li dan l-aħħar eluf ta' Maltin esprimew fir-rigward tal-vittmi ta' din is-sitwazzjoni mwieghra.

Għalhekk nappella lill-membri ta' din il-Kamra, biex ma titkaxkrux mill-ftit vucijiet vociferi kontra dawn l-umani bhalna, u tissoktaw bil-ħidma tagħkom, fi ħdan l-Unjoni Ewropea, u l-bqija tad-dinja, biex tinstab soluzzjoni umana u internazzjonali għall-kwistjoni tal-immigrazzjoni mill-Afrika u l-Lvant Nofsani. B'hekk ma niddependux fuq soluzzjonijiet nazzjonali għal problema bħal din, li hi ta' natura globali.

Ma rridux ukoll ninsew id-dritt fundamentali ta' kull bniedem għall-ażil politiku li l-Konvenzjoni ta' Ġinevra tal-1951 tirrikonoxxi. L-eżerċizzju ta' dan id-dritt, nazzarda ngħid, permezz ta' hrug ta' viża umanitarja, jista' jwassal għal waqfien ta' tragedji bħal ma ilna naraw u, jisgħobbija ngħid, nibża' li ser inkomplu naraw. Kif ġie rrappurtat f'ħarga tal-ġurnal Inġliż *The Guardian* fis-sena 2013, aktar minn 20,000 persuna tilfu hajjithom f'għoxrin sena jippruvaw jaqsmu l-Mediterran: irġiel, nisa, tfal u trabi. Irridu naħdmu bla waqfien biex ma nibqgħux naraw ritratti tal-waħx u ta' qsim il-qalb bħal dawk ta' tfal żgħar reqdin ir-raqda eterna u bikrija tagħhom f'dan il-qabar Mediterranju.

Huma xeni ta' għajb għall-umanità, xeni li juruna li huma l-ħafna li jithallew barra mill-indiċi tat-tħassib morali. Donnhom ċerti nies għandhom id-dritt li jgħixu filwaqt li oħrajn jiċċaħdu mill-istess dritt u jitqiesu bħalikieku kienu skart uman.

Nappella wkoll lill-membri ta' din il-Kamra biex jagħmlu l-almu tagħhom biex ifasslu ligijiet immirati lejn it-tnaqqis drastiku tal-faqar relattiv u assolut. Għandna statistika oħra li twaħħax fl-Ewropa fejn skont l-ex President tal-Kummissjoni Ewropea, in-numru tal-foqra mistenni jilhaq il-mitt miljun sal-2020 (l-elfejn u għoxrin), meta l-mira kienet li dan jonqos mit-tmenin miljun li kellna sa Ottubru li għadda. Għandna persuni fuq il-paga minima li ma jistgħux ilaħħqu mal-ispiza tal-hajja, u għalhekk jeħtieġ li ma ndumux ma naraw membri tal-Kamra jiddiskutu l-introduzzjoni ta' paga soċjali (*social wage*). Il-faqar jimmina l-proċess ta' parteċipazzjoni demokratika. Min m'għandux għaxja ta' lejla jsibha diffiċli jipparteċipa fl-isfera pubblika.

Hawnhekk qed niftakar fid-diskussjonijiet li qed ikolli mat-tfal u ż-żgħażaġh fl-iskejjel tagħna fejn jixtiequna, lilna 'l kbar napprezzaw iktar l-importanza tal-ambjent. Fil-laqgħat ta' diskussjonijiet

mat-tfal u ż-żgħażaġħ qed nirrealizza li l-ġenerazzjonijiet futuri, huma mħassba mill-fatt li llum l-iżvilupp urban mhux qed iħallilhom lok għal spazji rikreattivi fejn jistgħu jgawdu l-ambjent.

Hu d-dover ukoll tal-membri ta' din il-Kamra li jassiguraw il-ħarsien tal-ambjent uman u naturali billi jgħaddu liġijiet għal dan il-għan, li jirrispettaw l-iżvilupp sostennibli, u jaraw li dawn ma jinkisrux. Għandna dover lejn il-ġenerazzjonijiet ta' warajna. Irridu nqisu l-ambjent bħala misluf minghandhom!

Hemm hteiga wkoll li nfasslu liġijiet dwar l-edukazzjoni, l-impjiegi, il-politika soċjali u t-tħaddin taċ-ċittadinanza li jassiguraw li kulhadd jeżerċita 'd-dritt li jiggverna' - dritt li jassigura demokrazija parteċipatorja u ta' sustanza. Irridu nirrikonoxxu d-differenza bejn demokrazija formali, imħarsa mill-Istat u li ssib il-qofol f'demokrazija rappreżentattiva, u dik sostantiva, dak li bl-Ingliż jissejjah 'substantive democracy', li twassal għal ċttadinanza attiva.

Għalhekk din l-ogħla istituzzjoni m'għandhiex ikollha monopolju fil-proċess demokratiku. Għall-kuntrarju għandha tgħin sabiex tassigura li l-proċess jinfirex f'kull settur tas-soċjetà. Għandha tinfirex fuq livelli ta' lokalitajiet, reġjuni, istituzzjonijiet, soċjetà ċivili u postijiet tax-xogħol. U għandha għal darb'ohra tassigura proċess li biha l-vuċi tal-minoranza tinstema'.

L-isfidi demokratiċi ma jieqfu qatt u jirrekjedu proċess ta' edukazzjoni kontinwa fost dawk li għandhom id-dmir li jiddiskutu u jillegislaw sabiex jegħlbuhom. L-isfidi f'qafas ta' demokrazija huma opportunità għat-tiżhiħ tal-maturità politika ta' pajjiżna. Id-demokrazija mhix kisba ta' darba, iżda hija proċess li jinbena kuljum u li l-ħarsien tiegħu irid jissahħaħ f'kull żmien.

Għalhekk fl-aħħarnett nawguralkom bżulija u hidma ġenwina f'dan il-bini ġdid, b'risq id-demokrazija li tista' tkun imsahha biss meta naħdmu favur l-inkluzjoni soċjali, id-drittijiet tal-bniedem, l-istat tad-dritt, it-tolleranza, il-ġustizzja soċjali u r-rispett lejn id-diversità. Jekk minn dan il-bini ġdid, joħroġ dan il-ġid kollu, allura, il-poplu tagħna jkun qed jingħata dak li jixraq, jigifieri Parlament li tassew jirrappreżenta lil kull wiehed u waħda minna, aħna min aħna, ġejjin minn fejn ġejjin; għax ikun Parlament li tassew jirrifletti l-aspirazzjonijiet tal-lum u ta' għada.